


# OLIVER FRIGGIERI: WIRT ĠENSNA!

Jekk hawn bniedem Malti li jghix f'pajjiz barrani, li tabilhaqq ħabb, irrispetta u baqa' jagħti gieħ lill-Professor OLIVER FRIGGIERI, dan bla dubju hu Rigu Bovingdon. F'korrisondenza li kelli miegħu permezz tal-internet, wara li Dr. Charles Xuereb tkellem miegħu fuq il-paġni tiegħi fil-**Kull Hadd**, Rigu wera x-xewqa li f'dawn il-paġni tiegħi juri r-rispett li minn dejjem kellu lejn dan il-Malti, Oliver Friggieri, li l-kburija ma kinitx tagħmel bih u li ħajtu ddedikaha biex tabilhaqq jgħallem il-lingwa Maltija lil kull min xtaq ikun jafha sew. Din hi l-intervista li slitt mingħand Rigu, mill-Awstralja.

Minn **CHARLES B. SPITERI**



**Izda min hu Roderick Bovingdon, jew ahjar Rigu?**

Twelidit f'H'Attard. Fl-1942 emigrajt mal-familja tiegħi. Il-Malti bqajt nistudjah, tant li sirt awtur ta' numru ta' kotba bil-Malti. Ikkomponajt kanzunetti Maltin u fl-Awstralja hriġt l-ewwel kanzunetta, li għalkemm b'mużika tal-ghana tradizzjonali, intuzaw il-kitarri elettronici.

**Allura, x'tifikiriet ghandek tal-Professor Oliver Friggieri?**

Niftakar li kienet is-sena 1994, sewwasew ix-xahar ta' Ottubru. Attendejt għall-ewwel lezzjoni tal-kors ta' erba' snin għall-B.A. bl-Unuri fil-Malti, dritt mill-Awstralja. Ħabbatt fuq il-bieb tal-klassi mballata bl-istudenti li minn-hom ma kont naf lil hadd.

"Għaddi Rigu" qalli l-Prof. Oliver Friggieri bl-akbar hrara. "Ersqulu ftit ha jpoġġi magħkom. Tafu min hu dan ir-raġel? Čapčepulu għax jix-raqlu merħba ta' Malti uniku li jghix barra..." Daqshekk niftakar milli kien qal il-profs dakinhar. Hakmitni tahwida ta' misthija mħallta ma' ghadd ta' hbiberiji godda fost dik it-tajfa studenti. - Laqgħa li qatt ma stennejtha!

**Jigifieri kellu stima kbira lejku?**

Iva, għaraft li kellu jkun ħabib kbir tiegħi u dejjem hekk stmani l-mibki Oliver Friggieri. Qisni qed narah issa, ifur bilferħ mal-iċken ahjar tajba; fl-istess hin kien jimxi rett u sod fejn jilmah il-ħtieġa li jigħbidlek ir-riedni bla ma jweggħa, bla ma joffendi izda dejjem b'sens ta' rispett.

**Kif thares lejn Oliver Friggieri bhala studjuż?**

Kien l-akbar privileġġ għali-

ja li dan il-gharef hassieb, poeta par excellence, kritiku letterarju u soċjali u fuq kollox mexxej tan-nazzjon Malti, fetaħli tiegħa għall-qalb generuża tiegħu, fejn baqa' jzommni b'għożża kbira sal-aħħar.

Mhux lili biss, izda lill-poplu kollu Malti, tant li fl-ghanja tiegħu Lil Art Twelidna hekk għanna l-poeta Oliver: Aghtuna Malta ġdida/ li ma tixjieħ mas-snin./ Aghtuna ž-žmien ha nibnu/ lil Malta tal-Maltin. Dan ir-ritornell fis-semplicità apparenti tiegħu jixhed ċarament id-dedika ad vitam li l-poeta baqa' jgħanni bi hrara u b'passjoni għall-maħbuba Malta tiegħu.

F'waqt iehor aktar hiemed u ta' riflessjoni fil-pożiġja famuża tiegħu *Jekk*, huwa jsaqsi mitt haġa u jistieden

lilek twieġeb: jekk taf kif kien il-bidu/ u kif se jkun it-tmiem/ jekk taf kull fuq, kull isfel/ kull wara, kull quddiem... u il-petali tal-warda/ waqghulek minn idejk./ dan l-univers itektek/ inqasam hemm f'riġlejk...

Fil-versi għarfa ta' dan il-bniedem Malti li warajh ġibed il-ġens tagħna kollu, għal min jirrifletti fil-kwiet fuq il-qofol mislut fi kliemu, ma jdumx ma jinduna bil-qawwa li tinsab fil-kelma Maltija f'idejn mghallem tal-voċi tal-poplu.

**X'nisslet fik it-telfa ta' dan il-professur Malti tant maħhub?**

Hassejt it-telfa ta' iben għażiż, tabilhaqq Malti. B'mewtu, il-ġens kollu Malti sar il-werriet

ghani ta' gherf u ghaqal, ta' tjubija u umiltà liema bhalhom. Nghid għalija appena waslitli l-aħbar ta' diqa li dan il-kbir ħabib tal-Maltin kien halliena, għalkemm mistennija, hassejtni li nqajt minn ma' ruhi. Indunajt minnufih illi l-blata, it-tarka, il-ħegga u kulma jfisser fil-fehma tiegħi li tkun Malti - uniku fost il-ġnus - kien miġbur fix-xbieha tal-wisq maħhub Oliver Friggieri.

Inħoss gewwa l-kuritur ta' mohħi u fit-tbaqbiq ta' qalbi li l-ebda aġġettiv ta' fohrija għal dan l-individwu Malti uniku mhu sejjer ikopri r-rikkezza u l-qofol tal-kobor tiegħu. Lill-għażiż Oliver, li wegghani bl-ikbar unur meta dahħalni f'qalbu b'ħabibu fejn žammni sal-aħħar nifs ta' ħajtu, inqisu b'ħabib ġenwin u sinċier.

**Sa fejn kienet twassal il-hbiberija tagħkom?**

Nghidlek din u nsemmiha biss nagħli. Għax darba, meta jiena ssottomettejtli ismu lill-Kumitat tal-Premju Nobel għal-Letteratura (Svenska Akademiens Nobelkommitté) fi Stokkolma f'Marzu tas-sena 2004, ma rnexxilix inrebbħu din id-distinzjoni mondjali! Izda xorta ngħożż is-sodisfazzjon personali li Oliver innifsu kien tassew ferħan u mweggħa b'dan it-tentattiv biex inpoġġih fl-oghla oqasma fost l-ghorrief tal-umanità.

Kemm xtaqt li kont Malta sabiex f'dak il-mument hekk kommoventi, kont inkun mal-folol kbar ta' segwaċi tiegħu sabiex inrodd l-oghla gieħ misthoqq lil minn din il-qalb sogħbiena u fl-istess hin grata ta' dik it-tjubija kollha li writt mingħand dan il-maħhub ħabib tal-Maltin li kien u dejjem jibqja' Oliver.

**Bqajtu żzommu kuntatt minkejja l-bogħod tal-ibħra li kien hawn bejnietkom?**

Konna nikkunikaw mhux ħazin. Fil-fatt, bqajt inżomm kopja tal-aħħar ittra li ktibtli u li ġġib id-data tad-19 ta' Ottubru 2019. Taqra hekk:

"O Wisq Għażiż Oliver, Kemm habbtet fi žmienha dik il-qalb tenera tiegħek! Tenera għal għajrek il-Malti (il-Malti t-tajjeb); għall-Malti l-kolt (dak l-individwu fin li jaf japprezza; li jaf iħobb, jagħder, jgħożż u li jifhem il-qalb vera Maltija). Int li għarrixt u fanadt f'qiegh ġuf niesek; in-nisel Malti! Iben dik l-art ċkejkn; dik l-art kbira!

Għalkemm inti li tinsab magħtub taħt salibek, b'dik il-marda tant kiefra li haf-nitek fi fjuħ ħajtek, xorta waħda, asahħ minni, għandek il-faraġ li taf li qalbek, ġismek, ruħek għad il-koll jitgħannqu għal dejjem gewwa dik l-art



Oliver Friggieri fin-nofs ma' Rigu Bovingdon (bil-kappell) u ħabib iehor tagħhom



ghaziża fis-sikta u l-kalma tat-thanatos fejn jinsabu l-gheziez missierek u ommok. (Il-bikja ta' Pascoli u tabilhaqq ta' Laurent Ropà ukoll li baqa' hajtu kollha jixher għall-ghaziża ommu li kellha tindifen f'art ghariba fl-Algerija).

Jien u kull min infatam minn dik l-omm-pajjiż u li jhoss bhali - il-firda, l-ezilju, it-trawma, is-sentenza (il-cada tal-Kantilena) - jaf li xi darba jrid jissikkat taht għatu frustier go hofra ta' art ghariba; minn hadd magħruf; minn kulhadd minsi!

O kemm hi qarsa d-dewqa ta' dak il-mument ewlieni li naf li għad irrid ingarrab; imbiegħed minn kulma qatt habbejt u għożżejt u għannaqqt bl-ikbar għaxqa ġenwina u sinciera! (Ara l-versi tiegħi *Irrid H'Attard Nindifen* li jinsabu fid-damma *Aporija Mill-Gdid*).

Hadd! Hadd! Hadd! ma jifhem jew jaf jew jagħraf il-wegħha!


Jien li habbejt lil Malta dejjem u f'kollox ġejt imghajjar minn xi għorrief tal-Malti -- faċċol u ipokrita! Dan kollu għax esprimejt il-valutazzjoni tiegħi tal-kapaċità dgħajfa, jew aħjar tal-inkapaċità ta' dawk l-individwi. Ma kienx haqq fieragh tiegħi! Kienet espressjoni ġenwina ta' infiskar, ta' frustrazzjoni li fl-aħħar għegħlitni nisfoga l-ghajta muġugħa tiegħi.

Għax wara li ssagrifikajt erba' snin minn hajti, mifrud mill-ghaziża familja tiegħi; marti u ż-żewġ uliedi fl-Awstralja u jien wahdi f'Malta għal dak il-perjodu twil - fi tmiem il-kors fil-Lingwistika Maltija (mhux le fil-Letteratura taht it-tmexxija għaqlija tiegħek Oliver), bqajt ma ħriġtx sodisfatt bin-nuqqas ta' speċjalizzazzjoni akkademika fil-linja tagħhom, li jiena stennejt minn għerfhom u minn tagħrifhom. Dan baqa' ma safalix!

**Dawn huma l-kolonna l-ġodda tan-nazzjon Malti?**

Sahha għal dejjem jiena nghanjat lil dan l-ghezeż ideal Malti tiegħi! L-ideal li jiena kont rawwimt f'ija nnifsi wara snin twal ta' turufnamment u ħlim! Sahha li talli stmajtek ja ideal u emmint fik, ikkultivajtek u xandartek, kelli nġarab din il-kundanna hekk kiefra, hekk selvaġġa, hekk ħarxa u mhux misthoqqa. Il-viltà fl-egoizmu sfrenat ta' min tkabbar bih innifsi!

Bi ktiebek *Dun Karm Le Poesie Italiane* f'idejja għaziż Oliver, waqt li nġarab fil-versi helwin tal-poeta ċelebri tal-Maltin, tlangas demgħa kiebja ma' haddejja fl-għaxqa ta' versih, versi li ironikament tefghuni f'din



**Rigu jidher jipprezenta l-Kantilena lil Frank Delia**

il-belliegha ta' niket il-qalb, għax waqt li l-Poeta habb u gawda sal-aħħar, nagħraf li jiena qatt mhu se jkollu s-sodisfazzjon ingawdi bħalma eventwalment se tgawdi int u kull min bhalek ma nfatamx mill-mamma tiegħu, Malta. Dan il-punt nahseb li f'it huma dawk f'Malta li japprezzawh aħseb u ara kemm jirriflettu fuqu.

**Rigu Bovingdon**  
Nota Bene - Din l-ittra, sa fejn irnexxieli nikkalkula jien, hi l-aħħar korrispondenza li bghatt bl-email lill-wisq għaziż habibi Oliver Friggieri. Fiha, għal min jin-teressah, hemm riflessjoni tiegħi, stimolata mill-qagħda prekarja f'saħħet Oliver, li hu almenu għandu l-fortuna li m'għandix jien u qatt mhu se jkollu (jekk ma ninzertax immut xi darba waqt li nkun f'xi zjara tiegħi f'Malta, pajjiżi), li hu sejjer eventwalment meta jasal il-waqt tiegħu, jindifen fil-ġuf tal-pajjiż li tant habb u rrispetta!

Mhux kull min siefer b'im-migrazzjoni bhali jghaddi minn din l-esperjenza qarsa u tant ħarxa. Lanqas dawk li jhossuha ma jgarrbuha l-koll bl-istess intensità.

Mela dan il-messaġġ lil Oliver minghandi kien intenzjonat li jservih b'sens ta'

mogħdrija mħallta ma' ċertu farag li jien, imbiegħed minn pajjiż trobbiti se nibqa' sal-aħħar nifs ta' hajti mikrum biex nispiċċa għomri mġhan-naq fi hdan, fil-camposanto li kiteb tant tajjeb dwarha Carducci f'*Il Giorno Dei Morti*! Hekk ukoll hass Laurent Ropà għall-ghaziża ommu li mietet qasir il-ghomor fl-Algerija fejn tinsab midfuna; pajjiż mhux biss barrani u mbiegħed minn art twelidha iżda saħansitra pajjiż mhux Nisrani!

Din hija x-xorti qarsa ta' ċittadin devot, leali, patrijott, kburi sal-aħħar nett bl-identità unika Maltija tiegħu!

**Rigu, apparti t-telfa ta' Oliver Friggieri, fl-Awstralja kellek telfa oħra... dik tar-radju, hux hekk?**

Tassew, għax is-sena 2020, għall-Maltin tal-Awstralja, l-aktar dawk ta' Sydney fin-nahat 'il barra miċ-ċentru tal-belt, sofrew daqqa ta' ħarta bl-għeluq tar-radju Malti SydneyOne Radio. Id-direttur u preżentatur tal-programmi, is-Sur Frank Delia hass li wara 20 sena servizz volontarju lill-komunità Maltija kellu jirtira minn din il-kariga għal raġunijiet ta' sahha.

Hu ta' min isemmi li dan ir-radju li kien jasal għand bosta familji Maltin f'Sydney, iżda wkoll fi bnadi diversi fl-Awstralja u barra l-pajjiż ukoll permezz tal-internet, kien jaqdi servizz l-aktar utli b'mod speċjali lil dawk il-Maltin ta' età avvanzata. Dawn in-nies hafna minn-hom ma jużawx il-mezzi moderni digitali tal-internet. Hafna minnhom ukoll huma romol u b'hekk aktarx jghixu wehedhom fid-dar mingħajr il-kumpanija ta' hadd iktar ghajr is-solliw li kien iwas-slihom ir-radju tas-SydneyOne.

**Kif tista' tgħid li l-Maltin tal-Awstralja ntlagtu bl-għeluq tal-istazzjon?**

B'dan l-għeluq ta' stazzjon tax-xandir Malti, dik is-sezzjoni kbira tal-poplu milqut, s'f'aktar iżolata milli qatt kienet qabel, għaliex Frank Delia, id-Direttur, kien iwas-slihom ukoll diversi programmi f'kollegamenti ma' Radju Malta tal-PBS u ma' diversi stazzjonijiet Maltin oħrajn.

Issa f'salt wieħed dan kolu spicċalhom u ġew lamp stampata fix-xandir Malti. Is-Sur Delia għamel l-almu tiegħu kollu biex jipprova

jghajjar lil haddiehor jiehu r-radju f'idejh iżda hadd ma nqala' għal din il-biċċa intrigu ta' impenn u ta' responsabbiltà kbira! Is-soltu storja! Daqshekk jasal l-impenn patrijottiku ta' ġensna! Dment li hemm il-pekunja (flus) jew xi ċans għall-avanz egoistiku tal-individwu, kulhadd patrijott.

Mank l-istess kantanti Maltin Awstraljani rinomati m'ghadhom jinstemgħu la hawnhekk fl-Awstralja u lanqas f'Malta. Il-gazzetta popolari *The Maltese Herald* ilha li għabet mix-xena wkoll u naqra naqra anke r-radju nazzjonali SBS tal-Gvern qiegħed inin bil-mod il-mod.

Għal din l-okkażjoni ta' swied il-qalb, ta' sogħba nazzjonali, b'turija ta' apprezzament għas-servizz twil u leali lejn is-Sur Frank Delia, hsibt li nipprezentalu gwarniċ b'kopja faksimile tal-Kantilena ta' Pietru Caxaru; l-aktar dokument letterarju Malti antik li jippossjedi n-nazzjon Malti!

Din id-drawwa bdejtha xi snin ilu sabiex waqt li b'hekk inrodd ir-rispett xieraq lil dak li jkun, fl-istess hin, din l-ghotja tkun isservi ta' pubbliċità xierqa u denja ta' din l-ikona nazzjonali.

**Jiġifieri ilek tqassam kopji tal-Kantilena?**

Riċevituri ta' dan ir-rigal ta' preġju għoli li qassamt s'issa, jinkludu lill-Konsolat Malti ta' Sydney, lill-Editur ta' *The Maltese Herald*, lill-klabb soċjali Malti ta' Sydney La Vallette u numru ta' individwi oħrajn li taw xi kontribut lill-kultura Maltija fl-Awstralja.

Tkun drawwa wisq sabiħa li kieku xi organizzazzjoni f'Malta stess tiegħu l-impronta minn din l-użanza komendabbli tiegħi u tibda hija wkoll ixxerred din il-Kantilena fost il-poplu tagħna; xejn xejn tkun qiegħda tghallmu japprezza dejjem aktar il-patrimonju tagħna l-Maltin.

Mhux ta' b'xejn mela li f'din l-art kbira fejn mijiet ta' nazzjonijiet ġew jgħammru flimkien, aħna l-Maltin dejjem niġu mirfusa! Bħalma dejjem għedt jiena fl-imghoddi u nibqa' nsostniha: il-mar-da minn pajjiżna stess ġejja! Għax jekk aħna l-Maltin aħna tant bravi, kif jista' jkun li l-barranin jirrispettawna meta aħna stess (jew kwantità kbira fostna) ma nirrispettawx lid-drawwiet u lill-ilsien għani, antik u sabiħ tagħna?

Imissna nafu wisq aħjar minn hekk, għax l-istess filosofija Maltija tghidilna fil-qawl antik tagħna "Hadd ma jghidlek taħsel wiċċek biex tkun aħjar minnu!"

**Kien l-akbar privileġġ għaliġa li dan il-gharef ħassieb, poeta par excellence, kritiku letterarju u soċjali u fuq kollox mexxej tan-nazzjon Malti, fetahli tieqa għall-qalb ġeneruża tiegħu, fejn baqa' jżommni b'għożża kbira sal-aħħar**